

பிரசார் பாரதி
அகில இந்திய வானொலி, சென்னை-4
19 10 2025 SUNDAY 12.40 PM
ஆகாஷ்வாணி

தலைப்புச் செய்திகள்

1. தீபாவளி பண்டிகையையொட்டி, நாடு முழுவதும் 12 ஆயிரம் சிறப்பு ரயில்கள் இயக்கப்பட்டு வருவதாக ரயில்வே அமைச்சர் திரு அஷ்வினி வைஷ்ணவ் தெரிவித்துள்ளார்.
2. வடகிழக்கு பருவமழை முன்னெச்சரிக்கை நடவடிக்கையாக தேசிய பேரிடர் மீட்புப்படை வீரர்கள் 180 பேர் தமிழகத்தின் பல்வேறு பகுதிகளுக்கு செல்ல தயார் நிலையில் உள்ளதாக தேசிய பேரிடர் மீட்பு மேலாண்மை அதிகாரிகள் கூறியுள்ளனர்.
3. கேரளாவில் ஐந்து மாவட்டங்களில் இன்று கனமழைக்கான ஆரஞ்ச் எச்சரிக்கை விடுக்கப்பட்டுள்ளது.
4. அமெரிக்க அதிபர் திரு டொனால்டு ட்ரம்பின் நிர்வாக மற்றும் கொள்கை முடிவுகளுக்கு எதிர்ப்பு தெரிவித்து, அந்நாட்டில் ஆயிரக்கணக்கானோர் போராட்டத்தில் ஈடுபட்டனர்.
5. ஆஸ்திரேலியா அணிக்கு எதிரான முதலாவது ஒருநாள் கிரிக்கெட் போட்டியில் இந்தியா முதலில் பேட் செய்து வருகிறது

--- இனி விரிவான செய்திகள் ---

<<<<<<>>>>>>

தீபாவளி பண்டிகையையொட்டி, நாடு முழுவதும் 12 ஆயிரம் சிறப்பு ரயில்கள் இயக்கப்பட்டு வருவதாக ரயில்வே அமைச்சர் திரு அஷ்வினி வைஷ்ணவ் தெரிவித்துள்ளார்.

புதுதில்லி ரயில் நிலையத்தில் ஆய்வு செய்த அவர், புதிதாக கட்டப்பட்டுள்ள பயணிகள் பகுதியில் பல்வேறு பயணச்சீட்டு முன்பதிவு மையங்கள், கழிவறைகள் உள்ளிட்ட வசதிகள் ஏற்படுத்தப்பட்டுள்ளதாக கூறினார்.

பயணிகளின் வசதியை கருத்தில்கொண்டு ரயில்வே ஊழியர்கள் 24 மணிநேரமும் பணியாற்றி வருவதாக அவர் தெரிவித்தார்.

பின்னர், அங்கு அமைக்கப்பட்டுள்ள கட்டுப்பாட்டு அறைக்கு சென்று பாதுகாப்பு கண்காணிப்பு நடவடிக்கைகளை திரு அஷ்வினி வைஷ்ணவ் ஆய்வு செய்தார்.

<<<<<<>>>>

பீகார் சட்டப்பேரவைத் தேர்தலில் ஒருங்கிணைந்த எதிர்க்கட்சிகளின் கூட்டணியில் நிலவும் தொகுதி உடன்பாட்டில் ஏற்பட்டுள்ள சிக்கல்களுக்கு தீர்வுகாணுமாறு அக்கூட்டணியின் தேர்தல் ஒருங்கிணைப்புக்குழுத் தலைவரும், ராஷ்ட்ரிய ஜனதாதள கட்சித்தலைவருமான திரு தேஜஸ்வி பிரசாத் யாதவை, காங்கிரஸ் கட்சி வலியுறுத்தியுள்ளது.

அம்மாநிலத்தில் முதல்கட்ட தேர்தலுக்கான வேட்புமனு தாக்கல் நேற்று முன்தினம் முடிவடைந்த நிலையிலும் கூட, அக்கூட்டணியின் சார்பாக போட்டியிடும் கட்சிகளின் தொகுதிகள் குறித்து அறிவிப்பு வெளியிடப்படவில்லை.

பல்வேறு தொகுதிகளில் காங்கிரஸ், ராஷ்ட்ரிய ஜனதாதளம் மற்றும் இடதுசாரி கட்சிகளின் வேட்பாளர்கள் ஒருவரை ஒருவர் எதிர்த்து வேட்புமனு தாக்கல் செய்துள்ளனர்.

ஜார்கண்ட் முக்தி மோர்ச்சா கட்சி, ஒருங்கிணைந்த எதிர்க்கட்சிகளின் கூட்டணிக்கு எதிராக 6 தொகுதிகளில் போட்டியிடுவதாக அறிவித்துள்ளது.

இரண்டாம் கட்ட தேர்தலுக்கு வேட்புமனுக்கள் தாக்கல் செய்வதற்கு நாளை கடைசி நாளாகும்.

<<<<<<>>>>

நாகாலாந்தில் தேசிய ஜனநாயக முற்போக்கு கட்சியும், நாகா மக்கள் முன்னணியும் இணைந்து, ஒரே கட்சியாக செயல்பட முடிவு செய்துள்ளன.

தலைநகர் கோஹிமாவில் நடைபெற்ற தேசிய ஜனநாயக முற்போக்கு கூட்டணியின் பொதுக்கூட்டத்தின்போது இம்முடிவு மேற்கொள்ளப்பட்டது.

இக்கட்சிகளின் இணைப்பு தீர்மானத்தை முன்மொழிந்து உரையாற்றிய அமைச்சர் திரு கே ஜி கென்யே, இந்நடவடிக்கை நாகா மக்களின் மாநில அரசியல் அடையாளத்தை வலுப்படுத்தும் என்று குறிப்பிட்டார்.

<<<<<<>>>>

ஜம்மு, பதன்கோட் கண்டோன்மென்ட், பதன்கோட் நகரம், சுத்ரா, ஸ்ரீநகர், பட்காம் உள்ளிட்ட ரயில் நிலையங்களில் மேற்கொள்ளப்பட்ட சோதனையில் பயணச்சீட்டு இல்லாமல் பயணம் செய்தவர்களிடமிருந்து அபராதமாக ஒரே நாளில் ஐந்து லட்சம் ரூபாய் பெறப்பட்டுள்ளதாக ரயில்வே அதிகாரிகள் தெரிவித்துள்ளனர்.

மொத்தம் 673 பயணிகளிடமிருந்து இந்த அபராதம் வசூலிக்கப்பட்டதாக ரயில்வேயின் ஜம்மு பிரிவு அதிகாரிகள் தெரிவித்தனர்.

<<<<<<>>>>

கொல்கத்தாவில் தடை செய்யப்பட்ட 600 கிலோகிராம் பட்டாசுகளை காவல்துறையினர் பறிமுதல் செய்தனர்.

டோப்சியா காவல்துறையினர் நடத்திய சோதனையின்போது இந்த பட்டாசுகளை மறைத்து எடுத்துச்சென்ற ஒருவர் கைது செய்யப்பட்டார்.

<<<<<<>>>>

வடகிழக்கு பருவமழை முன்னெச்சரிக்கை நடவடிக்கையாக தேசிய பேரிடர் மீட்புப்படை வீரர்கள் 180 பேர் தமிழகத்தின் பல்வேறு பகுதிகளுக்கு செல்ல தயார் நிலையில் உள்ளதாக தேசிய பேரிடர் மீட்பு மேலாண்மை அதிகாரிகள் தெரிவித்துள்ளனர்.

ராணிப்பேட்டை மாவட்டம் அரக்கோணம் தேசிய பேரிடர் மீட்புப்படை வீரர்கள் 30 பேர் கொண்ட ஐந்து குழுக்கள் சென்னை, திருநெல்வேலி, அரக்கோணம் ஆகிய பகுதிகளுக்கு செல்ல தயார் நிலையில் உள்ளதாக தேசிய பேரிடர் மீட்புப்படையின் துணை கமாண்டட் திரு பிரவீன் பிரசாத் தெரிவித்துள்ளார்.

<<<<<<>>>>

கேரளாவில் ஐந்து மாவட்டங்களில் இன்று கனமழைக்கான ஆரஞ்ச் எச்சரிக்கை விடுக்கப்பட்டுள்ளது.

இடுக்கி, மலப்புரம், கோழிக்கோடு, கன்னூர், காசர்கோட் ஆகிய ஐந்து வடமாவட்டங்களில் இந்த எச்சரிக்கை விடுக்கப்பட்டுள்ளது.

திருவனந்தபுரம், கொல்லம், ஆலப்புழா தவிர மற்ற மாவட்டங்களில் மஞ்சள் நிற எச்சரிக்கை விடப்பட்டுள்ளது.

மழையால் பாதிக்கப்படக்கூடிய இடங்கள் கண்டறியப்பட்டு அப்பகுதிகளுக்கு பேரிடர் மேலாண்மை குழுக்கள் அனுப்பப்பட்டுள்ளன.

குமினியில் நேற்றிரவு பலத்த மழை பெய்து கொண்டிருந்தபோது வாகனத்தில் சென்ற ஒருவர் சீழே விழுந்து உயிரிழந்தார்.

நீர்வரத்து அதிகரிப்பு காரணமாக, முல்லைப்பெரியாறு அணையின் நீர்மட்டம் 139 புள்ளி இரண்டு பூஜ்யம் அடியை எட்டியுள்ளதாக அதிகாரிகள் தெரிவித்துள்ளனர்.

கேரளாவின் பல்வேறு இடங்களில் வெள்ளப்பெருக்கும், நிலச்சரிவும் ஏற்பட்டதாகவும் தகவல்கள் தெரிவிக்கின்றன.

<<<<<<>>>>

வடகேரளா மற்றும் நீலகிரி மலைப்பகுதிகளில் கனமழை பெய்து வருவதால், தமிழகத்தில் ஈரோடு மாவட்டம் பவானி சாகர் அணைக்கு நீர்வரத்து அதிகரித்துள்ளது.

நேற்று அணைக்கு நீர்வரத்து வினாடிக்கு 8 ஆயிரத்து 611 கனஅடியாக இருந்த நிலையில், இன்று காலை 11 ஆயிரத்து 667 கனஅடியாக அதிகரித்துள்ளதாக எமது செய்தியாளர் தெரிவிக்கிறார்.

<<<<<<>>>>>

அமெரிக்க அதிபர் திரு டொனால்டு ட்ரம்பின் நிர்வாக மற்றும் கொள்கை முடிவுகளுக்கு எதிர்ப்பு தெரிவித்து, அந்நாட்டின் அனைத்து 50 மாகாணங்களிலும் ஆயிரக்கணக்கானோர் போராட்டத்தில் ஈடுபட்டனர்.

அட்லாண்டா, லாஸ் ஏஞ்சல்ஸ், நியூயார்க் போன்ற நகரங்களில் மக்கள் பெருமளவில் திரண்டு, போராட்டத்தில் ஈடுபட்டதாக அங்கிருந்து வரும் தகவல்கள் தெரிவிக்கின்றன.

ஜனநாயக மாண்புகளுக்கு எதிரான நிலை, கடுமையான குடியேற்ற சட்டங்கள், நகரங்களில் கூட்டுப்படைகளை நிறுத்துதல், சுகாதார நலன் போன்ற அரசு நலத்திட்டங்களை நிறுத்தியது போன்ற நடவடிக்கைகளை கண்டித்து அமெரிக்காவில் மன்னராட்சி வேண்டாம் என்ற பெயரில் இப்போராட்டம் நடைபெற்றுள்ளது.

<<<<<<>>>>>

ஆப்கானிஸ்தானும், பாகிஸ்தானும் சண்டை நிறுத்தத்திற்கு ஒப்புக்கொண்டுள்ளன.

இதற்கான ஒப்பந்தம் தோஹாவில் நேற்று நடைபெற்ற பேச்சுக்களின்போது மேற்கொள்ளப்பட்டது. இப்பேச்சுக்களில் கத்தார், துருக்கி நாட்டு பிரதிநிதிகள் பங்கேற்றனர்.

பாகிஸ்தான் சார்பில் அந்நாட்டு பாதுகாப்பு அமைச்சர் திரு *Khawaja Asif*, உளவுத்துறை அமைச்சர் ஜென்ரல் *Asim Malik* ஆகியோரும், ஆப்கானிஸ்தான் தரப்பில் அந்நாட்டு பாதுகாப்பு அமைச்சர் திரு முகமது யாகூபும் கலந்துகொண்டனர்.

பின்னர், கத்தார் வெளியுறவு அமைச்சர் வெளியிட்டுள்ள அறிக்கையில், இருதரப்பினரும் உடனடி போர் நிறுத்தத்திற்கு ஒப்புக்கொண்டதாகவும், இருநாடுகளுக்கு இடையேயான அமைதி மற்றும் நிலைத்தன்மையை உறுதி செய்வதை நோக்கமாக கொண்டு வழிமுறைகள் உருவாக்கப்படும் என்று அவர் தெரிவித்தார்.

இதற்காக தொடர் கூட்டங்கள் நடைபெறும் என்றும் அவர் கூறினார்.

<<<<<<>>>>

காஸாவில் பாதிக்கப்பட்ட மக்களுக்கு உதவி செய்தல், மறு கட்டமைப்பு குறித்து எகிப்து அதிபர் திரு Abdel Fattah Al Sis -யும், மலேசிய பிரதமர் திரு அன்வர் இப்ராஹியும் தொலைபேசி வாயிலாக உரையாடியுள்ளனர்.

இஸ்ரேல் - ஹமாஸ் இடையே சண்டை நிறுத்த ஒப்பந்தம் அமல்படுத்தப்பட்டுள்ளதையடுத்து, பாலஸ்தீன மேம்பாடு குறித்து அவர்கள் விவாதித்தனர்.

காஸா மக்களுக்கான உதவிகளுக்காக எகிப்துடன் இணைந்து செயல்பட மலேசியா தயாராக இருப்பதாக அந்நாட்டு பிரதமர் உறுதியளித்துள்ளார்.

<<<<<<>>>>

ஆஸ்திரேலியாவுக்கு எதிரான முதலாவது ஒருநாள் கிரிக்கெட் போட்டியில் முதலில் பேட் செய்துவரும் இந்தியா சற்றுமுன்வரை 14.2 ஓவரில் 4 விக்ெட் இழப்பிற்கு 46 ரன் எடுத்துள்ளது.

பெர்தில் நடைபெற்றுவரும் இப்போட்டியில், ரோஹித் சர்மா எட்டு ரன்னிலும், கேப்டன் சுப்மன் கில் 10 ரன்னிலும், விராட் கோலி ரன் ஏதும் எடுக்காமல் ஆட்டமிழந்தனர்.

மழை காரணமாக ஆட்டம் தடைப்பட்டதால், போட்டி 35 ஓவராக குறைக்கப்பட்டுள்ளது.

மூன்று போட்டிகளை கொண்ட இந்த தொடரின் இரண்டாவது போட்டி வரும் 23-ஆம் தேதி அடிலெய்டிலும், மூன்றாவது மற்றும் இறுதி ஒருநாள் கிரிக்கெட் போட்டி 25-ஆம் தேதி சிட்னியிலும் நடைபெறவுள்ளது.

உலகக்கோப்பை மகளிர் ஒருநாள் கிரிக்கெட் போட்டியில் இந்தியா இன்று இங்கிலாந்தை எதிர்கொள்கிறது.

இந்தூரில் இப்போட்டி பிற்பகல் 3 மணிக்கு தொடங்குகிறது.

குவஹாத்தியில் நடைபெற்று வரும் உலக ஜூனியர் பேட்மிண்டன் சாம்பியன் போட்டியின் மகளிர் ஒற்றையர் பிரிவு இறுதியாட்டத்தில் இந்தியாவின் தன்வி சர்மா இன்று தாய்லாந்தின் *Anyapat Phichit Preechasak*-ஐ எதிர்கொள்கிறார்.

<<<<<<>>>>>>